

उद्देश्य

म यहाँ कविता गर्न आएको होइन,
रमिता हेर्न आएको हुँ!
साँच्ची पनि म पसिना चुहाउन आएको होइन,
असिना जस्तै यसै बिलाएर जान आएको हुँ!
मरुभूमिमा बीज छरेर के हुन्छ?
चट्टानको छातीमाथि मख्खन दलेर के हुन्छ?
म कसैको पाउपोसमा आँसु चुहाउन आएको होइन,
संमानमा सके बाँचन नसके मर्न आएको हुँ!
तूफान आँधी भएर आएको हुँ,
आफू मात्रै बहन होइन,
अग्ला अग्ला रुखलाइ ढाल्न आएको हुँ!
वर्षाको बाढी भएर आएको हुँ,
वज्रासन जमाएर बसेका
शिलाखण्डलाइ हुत्याएर गुडाउन आएको हुँ!
अष्टचिरञ्जीवी भैं सदाकाल बाँचन आएको होइन,
भला, त्यसैको ज्वालामा दन्केर आफैं भस्म किन नहोऊँ
किन्तु एउटा राँको सल्काइदिन आएको हुँ!